



# बालमोदिनी

## गुणग्राहिता

● मुनिः प्रणम्यसागरः, सिवनी

कदाचित् देवल्लोके गुणानां विषये चर्चा प्रवृत्ता । कश्चित् देवः अवदत् - “गुणाः सर्वत्र भवन्ति एव । गुणरहितः जनः एकोऽपि न स्यात्” इति ।

अपरः अवदत् - “गुणाः भवेयुः नाम । किन्तु गुणग्राहिता तु सुदुर्लभा !! देवेषु एव सः गुणः दुर्लभः । एवं स्थिते मानवानां का कथा ?”

“मानवानां मध्ये अपि गुणग्राहिणः भवन्ति एव । एकं तु अहं जानामि । सः सर्वत्रापि कमपि गुणं पश्येत् एव ।”

“किं जुगुप्सावहे अपि वस्तुनि सः गुणान् द्रष्टुं शक्नुयात् ?”

“निश्चयेन । तत्र सन्देहः एव नास्ति ।”

“एवं तर्हि वयं तस्य परीक्षां करवाम” इति अवदत् प्रथमः देवः ।

ततः तौ उभौ अपि भूलोकं प्रति आगतौ । गुणग्राही यस्मिन् प्रदेशे निवसति तं प्रदेशं तौ प्राप्तवन्तौ । दूरात् एव आगच्छन्तं गुणग्राहिणं दृष्ट्वा एकः देवः मृतशुनकरूपं प्राप्य मार्गे अपतत् । अपरः देवः सामान्यमानवरूपं प्राप्नोत् ।

यदा गुणग्राही समीपम् आगतः तदा मानवरूपी देवः अवदत् - “एतेन मार्गेण अग्रे न गन्तव्यम् । तत्र कश्चन विशालकायः शुनकः मृतः अस्ति । ततः



महान् दुर्गन्धः निर्गच्छति । तस्य आघ्राणात् जनाः वमनं कुर्युः । अतः एतेन मार्गेण न कोऽपि गच्छति” इति ।

सः गुणग्राही तं पुरुषं क्षणकालं दृष्ट्वा किमपि अनुक्त्वा तेन एव मार्गेण अग्रे अगच्छत् । देवपुरुषः तम् अनुसृतवान् ।

दुर्गन्धमयस्यापि शुनकस्य समीपं गतः सः गुणग्राही शुनकं सम्यक् निरीक्ष्य - “अहो, अस्य मुखे स्फटिकाकाराणां दन्तानां पङ्क्तिरेव दृश्यते !” इति साश्चर्यम् अवदत् ।

एतत् श्रुत्वा देवः महत् आश्चर्यं प्राप्नोत् । ततः पुरुषवेषधारी मृतशुनकरूपः च देवौ स्वीयं रूपं धृत्वा - “भवतः गुणग्राहिणी बुद्धिः श्लाघ्या एव । दीर्घायुः भवतु भवान्” इति उक्त्वा आशिषा अनुगृह्य ततः अदृश्यतां गतवन्तौ ।